



Il-Papa jstieden lill-bnedmin ta' rieda tajba sabiex ningħaqdu flimkien u nitolbu sabiex dawk kollha li qed ibatu jsibu triqhom fil-ħajja u jhallu lill-Qalb ta' Ġesù tmiss lill-qalb tagħhom.

Qari: *Omelija, dwar il-qawmien mill-mewt ta' Lazzru, li Papa Franġisku għamel waqt vista pastorali f'Carpi f'April 2017*

...fuq il-qabar ta' ħabibu Lazzru... Ġesù jhossu mqanqal mill-misteru drammatiku tal-mewt ta' persuna għażiża: "Ħass ruħu mqanqal u tħawwad ħafna" (Ġw 11:33). Imbagħad "beka" (v. 35) u mar ħdejn il-qabar, jgħid il-Vangelu, fejn "ħass ruħu mqanqal għal darb'oħra" (v. 38). Din hi l-qalb ta' Alla: bogħod mill-ħażen, imma qrib ta' min ibati; ma jagħmilx xi seħer biex il-ħażen jgħib għalkollox, imma jikkompatixxi t-tbatija, jagħmilha tiegħu u jibdilha billi jidhol fiha.

Imma ninnutaw li, qalb id-deżolazzjoni ġenerali għall-mewt ta' Lazzru, Ġesù ma jhallix il-qtigh il-qalb jagħmel bih. Anki jekk hu stess kien qed ibati, jitlob b'fidi qawwija; ma jingħalaqx fil-biki imma, imqanqal, jibda miexi lejn il-qabar. Ma jhallix jibilgħu l-ambjent emottiv ta' rassenjazzjoni li jsib madwaru, imma jitlob b'fiduċja u jgħid: "Missier, irroddlok ħajr" (v. 41). Hekk, fil-misteru tat-tbatija, li quddiemu l-ħsieb u l-progress jifarrku bħal nemus fuq il-ħġieġ, Ġesù joffrilna l-eżempju ta' kif għandna ngibu ruħna: ma jaħrabx mit-tbatija, li hi ħaġa ta' din il-ħajja, imma ma jhallix il-pessimizmu jagħmlu l-sir tiegħu.

Mulej, il-Papa qed jistedinna sabiex nitolbu għal dawk kollha li qed ibatu, biex huma jsibu triqhom fil-ħajja

u jhallu lill-Qalb ta' Ġesù tmiss lill-qalb tagħhom.

Iżda, Mulej, mhux faċli li ma noqogħdux nithassru lilna nfusna,

u nixtiequ li kieku m'aħniex għaddejjin

minn dawn id-diffikultajiet fil-ħajja tagħna,

l-iktar meta nkunu qed inħossuna ddisprati.

Kemm hu diffiċli, Mulej, li fid-dwejjaq u t-tbatija, induru lejku u ma ningħalqux fina nfusna.

Mulej, nixtieq ħafna li meta nkun għaddej/ja minn xi tbatija partikolari, inkun nista' ndur lejku u ngħidlek:

*Imma jien fit-tjieba tiegħek nitma,
tifraħ qalbi għall-għajnuna tiegħek.*

Ngħanni lill-Mulej għall-ġid li għamilli. Salm 13

Mulej, agħtina l-kuraġġ biex, kif qalilna l-Papa, nagħrfu li

*“Quddiem l-‘għaliex’ il-kbar tal-ħajja għandna żewġ toroq:
jew noqogħdu nħarsu kollna diqa lejn l-oqbra tal-bieraħ u tal-lum,
jew nitolbu lil Ġesù jersaq qrib tal-oqbra tagħna.”*

Mulej Ġesù inti għidtilna: “Ejjew għandi, intom ilkoll li tinsabu mħabbtin u mtaqqlin, u jiena nserraħkom” (Mt 11:28).

Għalhekk, Mulej, nitolbuk sabiex fil-hemm u fit-tbatija ma tiġiniex it-tentazzjoni li *“nfittxu dejjem lilna nfusna, mgħarrqa u midfuna qalb il-ħsibijiet tad-dwejjaq tagħna, u nilagħqu l-ġrieħi tagħna, flok immorru”* għand Ġesù. (Papa Franġisku)

Mulej, quddiem il-misteru tat-tbatija, għinna biex ma nħallux il-pessimizmu jagħmilna Isir tiegħu, u fuq kolloxx għinna biex inkunu kapaċi nfittxu l-qawwa, is-serħan u l-qawmien fik.

Agħmel, Mulej, li aħna lkoll ninfetħu għalik u nilqgħuk f'qalbna ħalli, mimlijin bil-fiduċja fik, insibu l-kuraġġ biex naqdbu t-triq li twassalna biex insibu l-faraġ u s-serħan fil-qalb imqaddsa tiegħek.

KANT

Qari: *Omelija, dwar il-qawmien mill-mewt ta' Lazzru, li Papa Franġisku għamel waqt vista pastorali f'Carpi f'April 2017*

Mela ejjew nisimgħu tingħad lil kull wieħed u waħda minna l-kelma ta' Ġesù lil Lazzru: “Oħroġ!”; oħroġ mix-xkiel tad-diqa bla tama; ħoll il-faxex tal-biża' li qed itaqqlu l-mixja tiegħek; lill-ħbula tad-dgħufijiet u tat-tħassib żejjed li

jxekkluk, tennilhom li Alla kapaċi jholl l-għoqiedi. Meta nimxu wara Ġesù nitgħallmu ma naqflux ħajjitna madwar il-problemi li jixxebilku magħha: dejjem se jkun hemm problemi, dejjem, u meta nsolvu waħda, dritt titfaċċa oħra. Imma nistgħu nsibu stabbiltà ġdida, u din l-istabbiltà hi proprju Ġesù, din l-istabbiltà jisimha Ġesù, li hu l-qawmien u l-ħajja: miegħu l-ferħ jgħammar fil-qalb, it-tama titwieled mill-ġdid, it-tbatija tinbidel f'paċi, il-biża' f'fiduċja, il-prova f'offerta ta' mħabba. U mqar jekk it-toqol ma jonqos qatt, dejjem se jkun hemm id-driegħ tiegħu li jerfagħna mill-ġdid, il-Kelma tiegħu li tagħmlilna l-qalb u tgħid lilna lkoll, lil kull wieħed u waħda minna: "Oħroġ! Ejja għandi!" Jgħid lilna lkoll: "La tibżgħux."

Mulej, mhux faċli li "noħroġ" meta nsib quddiem
problemi u wegħat li bħal jipparalizzawni
u ma jhallunx nagħmel pass 'il quddiem.

Mulej Ġesù, inti l-qawmien u l-ħajja,
inti d-dawl fid-dlam, inti t-tama u s-serħan.

Nitolbok, Mulej, biex tnewwilli d-driegħ tiegħek
ħalli nista' nserraħ miegħek u fik,
ħalli nħossni ninqala' mill-għawġ li jkun qed ixekkilni,
ħalli, mimlija bit-tama fik u bil-qawwa tiegħek,
inkun nista' naffronta l-ħajja bla biża'.

Mulej, nitlobok sabiex tagħtini l-kuraġġ biex naffronta t-tbatija,
biex ma ningħalaqx fija nnifsi u noqgħod niddispra
jew nitħassar lili nnifsi, iżda biex inkun kapaċi ndur lej
nimtela bit-tama u nħossok miegħi fid-dwejjaq u fit-tbatija.

Mulej, il-Papa Franġisku qalilna li "*aħna mistiedna
niddeċiedu fuq liema naħa rridu noqogħdu.*

Nistgħu nibqgħu fuq in-naħa tal-qabar jew inkunu fuq in-naħa ta' Ġesù.

Hemm min jingħalaq fid-dwejjaq tiegħu u hemm min jiftaħ qalbu għat-tama.

*Hemm min jibqa' maqbud qalb it-tifrik tal-ħajja u min, bl-għajnuna ta' Alla,
jerfa' t-tifrik u jerġa' jibda jibni mill-ġdid b'tama kollha sabar."*

Mulej, nitlobuk biex permezz tat-tama fik, ikollna l-kuraġġ
niffaċċjaw it-tifrik u nerġgħu nibnu ħajjitna mill-ġdid
permezz tal-qawwa li inti timliena biha.

KANT

Nitolbu flimkien

Mulej, agħtina l-għajnuna sabiex meta nkunu għaddejjin minn żmien diffiċli, ma nħallux il-qtigħ il-qalb jегħlibna, iżda nagħrfu li inti tkun dejjem qrib tagħna meta nkunu qed inbatu.

Nitolbu... Ismagħna nitolbuk Mulej.

Mulej, il-Papa Franġisku qalilna: *Anki lilna, illum bħal dakinhar, Ġesù qed jgħidilna: "Neħħu l-blata!" Hu kemm hu tqil l-imgħoddi, u kbir id-dnub, u qawwija l-mistħija, ejjew ma nbarru qatt it-triq lill-Mulej li jrid jidħol.* Mulej nitolbuk biex inkunu kapaci nwarbu dak kollu li jkun qed ixekkilna niġu għandek.

Nitolbu... Ismagħna nitolbuk Mulej.

Mulej, noffrulek il-wegħhat, l-uġigħ u t-tbatija tagħna. Għinna biex niskopru l-kobor ta' Qalbek billi tmexxina fit-Triq Tiegħek.

Nitolbu... Ismagħna nitolbuk Mulej.

Mulej, nitolbu l-grazzja li, permezz tax-xhieda tagħna, inkunu nistgħu nqanqlu u nirxuxtaw it-tama fik u l-ħelsien mill-jasar fil-qlub ta' min qed iħossu għajjen u mtaqqal bid-dwejjaq u bit-tbatija. Agħmel, Mulej, li huma jkunu jistgħu jaraw il-ferħ, it-tama u s-serħan li int tfawwarna bihom f'qalbna.

Nitolbu... Ismagħna nitolbuk Mulej.

Mulej, nitolbuk għal dawk kollha li jinsabu mtaqqala bit-tbatija sabiex jifhmu li l-Ispirtu ta' Ġesù jista' jgħib ħajja għdida f'kull qalb umana u jista' jbidel kull sitwazzjoni, anki dik li l-iktar tidher bla tama.

Nitolbu... Ismagħna nitolbuk Mulej.

Agħmilna, Mulej, sammaritana tajba, lesti li nilqgħu, nissapportjaw u nfarrġu li dawk li qed ibatu u li qed iħossu li ma jifilħux iġorru iktar it-toqol tal-ħajja.

Nitolbu... Ismagħna nitolbuk Mulej.